



ساتواں فقہی سمینار

منعقدہ: ۲۹-۲۹ ربیع المطابق ۱۴۱۵ھ / ۳ ستمبر ۱۹۹۵ء، دارالعلوم مالی دالابھرودج، گجرات

ضرورت و حاجت شرعی ☆

ذبح کے مسائل ☆



سوالنامہ:

ضرورت و حاجت سے مراد اور احکام شرعیہ میں ان کا لحاظ

- ۱ "ضرورت" لغت اور اصطلاح شرع میں اور فقهاء کے بیہاں اس کے موقع استعمال و مصادق۔
- ۲ "حاجت" لغت اور اصطلاح شرع میں اور فقهاء میں اس کے موقع استعمال و مصادق۔
- ۳ "ضرورت" اور "حاجت" کے درمیان فرق اور ان کا باہمی تعلق۔
- ۴ شریعت میں ضرورت کا اعتبار۔
- ۵ محramات شرعیہ کی اباحت میں ضرورت کے اعتبار کا حکم کیا ہے؟
- ۶ محramات پر اثر انداز ہونے کی صورت میں ضرورت کے اعتبار کا حکم کیا ہے؟
- ۷ یہ تاثیر صرف نفی گناہ کی حد تک ہوتی ہے یا رفع حرمت تک، نیز یہ کہ صرف اجازت کی حد تک ہے یا وجوب کی حد تک؟
- ۸ ضرورت معتبرہ کے حدود اور شرائط و ضوابط؟
- ۹ ضرورت پر مبنی حکم کی کیا حیثیت ہوتی ہے، کیا وہ نصوص اور شرعی قواعد سے استثنائی صورت ہوتی ہے؟
- ۱۰ ضرورت کے اسباب، یعنی وہ امور کیا ہوتے ہیں جو کہ ضرورت کے اعتبار کے داعی بنتے ہیں؟
- ۱۱ "عرف" اور "عموم بلوی" کا ضرورت سے کیا تعلق ہے؟ یہ مستقل اصول و دلائل ہیں یا یہ کہ ان پر احکام کی بنا اور ان کا اعتبار ضرورت ہی کے تحت ہے؟
- ۱۲ ضرورت کی بنا پر اباحت و خصت تمام محramات کے حق میں ہوتی ہے یا یہ کہ چند ابواب ہی ضرورت کی تاثیر کا محل ہیں، جن موقع میں ضرورت اثر انداز ہوتی ہے ان کی اصولی تحدید ہونی چاہیے۔
- ۱۳ ضرورت اور حاجت کے درمیان جو اصطلاحی فرق ہے اس کو ملاحظہ کرتے ہوئے اس وضاحت کی ضرورت ہے کہ محramات کی اباحت صرف ضرورت ہی کی وجہ سے ہوتی ہے، یا یہ کہ حاجت بھی (کبھی کبھی سہی) اس میں موثر ہوتی ہے اور اس کو ضرورت کا قائم مقام قرار دیا جاتا ہے۔
- ۱۴ اگر "حاجت" قائم مقام ہوتی ہے، تو کن حالات میں؟ چند مثالوں اور اصول کے ساتھ تحدید کی جائے۔
- ۱۵ اگر یہ تاثیر "ضرورت" کے ساتھ خاص قرار دی جاتی ہے تو علاج و معالجہ کے باب میں کچھ خصتیں ایسی بھی ملتی ہیں کہ جہاں اصطلاحی ضرورت بظاہر مستحب نہیں، بلکہ محض اصطلاحی حاجت ہی پائی جاتی ہے تو کیسے تحقیق ہوگی۔
- ۱۶ ضرورت و حاجت سے متعلق قواعد کا یہ اوضوابط کے بھی بیان اور تحقیق و تحدید کی ضرورت ہے۔
- ۱۷ فقهاء نے استثنائی احکام کے سلسلہ میں حالات کی رعایت کرتے ہوئے ضرورت، حاجت، منفعت، زینت اور فضول پانچ صورتیں لکھی ہیں، ضرورت میخ مخلوقات ہے، یعنی جب جان یا کسی عضو کو خطرہ ہو تو اس خطرہ سے بچنے کے لئے حرام کا استعمال جائز ہے، حاجت



یعنی مشقت شدیدہ کی صورت میں عبادات میں تخفیف پیدا ہوتی ہے۔ زینت مباح ہے اور فضول ناجائز ہے۔
- ۱۸
کبھی کبھی حاجت، یعنی مشقت شدیدہ کو ضرورت کا درجہ دیا جاتا ہے اور اسے کبھی ممیح محظورات قرار دیا جاتا ہے، 'الحاجة قد تنزل منزلة الضرورة، فيجوز للمحتاج الاستفراض بالربح، عام طور پر جو صراحتیں ملتی ہیں، سوال یہ ہے کہ کیا حاجت جسے ضرورت کا درجہ دیا جائے افراد و اشخاص کی شخصی حاجتوں تک محدود ہے یا امت کی اجتماعی حاجات بھی اگر اس درج میں پہنچ جائیں کہ امت مشقت شدیدہ میں پڑے تو اس حاجت کو ضرورت کا درجہ دے کر ممیح محظورات قرار دیا جاسکتا ہے۔

☆☆☆



سوالنامہ

رویت ہلال

اسلام نے متعدد عبادات اور شرعی احکام کو قمری ماہ و سال سے وابستہ کیا ہے، اور قمری ماہ کے آغاز کا مدار ہلال کی بصری رویت پر رکھا ہے خصوصاً روزہ جیسی اہم ترین اسلامی عبادت کا آغاز و اختتام، اسی طرح دونوں اسلامی تہواروں عید الفطر اور عید الاضحیٰ (جن کی حیثیت اصلًا عبادت کی ہے) کی ادائیگی بھی قمری ماہ و تاریخ سے وابستہ ہے، اس لئے رویت ہلال سے متعلق قدیم و جدید سوالات کا شرعی حل ایک اسلامی فریضہ ہے، جو با بصیرت اور دقیق انظر علماء اور اصحاب افتاء پر عائد ہوتا ہے، رویت ہلال کے بارے میں کچھ اہم اور بنیادی مسائل پر علماء کی طرف سے متفقہ رائے نہ ہونے کی وجہ سے بعض اوقات مسلمانوں میں انتشار پیدا ہوتا ہے، جس سے روزہ جیسی اہم عبادات اور عید الفطر و عید الاضحیٰ کی پُر مسرت تقریبات متاثر ہوتی ہیں، ذرائع ابلاغ کی نئی ایجادات اور بعض علاقوں میں نظام قضاء کے فقدان کی وجہ سے بھی بہت سے نئے مسائل پیدا ہو گئے ہیں، لہذا اس سلسلہ میں چند بنیادی سوالات اصحاب علم و تحقیق اور علماء و فقهاء کی خدمت میں اس امید کے ساتھ پیش کئے جا رہے ہیں کہ آپ حضرات ان سوالات پر واضح اور مدلل جواب تحریر فرمائیں گے۔

۱-(الف) رویت ہلال کے سلسلے میں مطالع کے اختلاف کا اعتبار ہوگا یا نہیں؟

(ب) اگر مطالع کے اختلاف کا اعتبار ہے تو اس کے حدود کیا ہیں؟

(ج) ہندوستان، بھارت، پاکستان و بھلکہ دیش و نیپال کا مطالع ایک ہے یا مختلف؟ بالخصوص جبکہ ان علاقوں میں بلندی کی سطح کافی مختلف ہے۔

(د) اگر مطالع ایک ہے تو کیا کسی حصہ میں ۲۹ ربیع الاول کو رویت ہلال کا ثبوت اور اس کا اعلان بھی کردیا جائے تو ملک کے دوسرے خطے کے مسلمانوں پر کیا یہ لازم ہے کہ وہ اس اعلان کے مطابق عمل کریں یا اپنے مقامی قاضی اور جہاں نظام قضاء ہو وہاں کی رویت ہلال کمیٹی کے فیصلے کا انتظار کریں؟ اور کیا دوسرے خطے کے قاضی یا رویت ہلال کمیٹی اس اعلان کی پابند ہے؟

(ه) ایک خط میں اگر رویت ہو جائے تو دوسرے خطے تک اس کی خبر بذریعہ فون یا فیکس یا ٹیلی گرام یا ریڈیو سے ملتی ہے تو اس خبر پر کیا عمل کرنا صحیح ہوگا؟ کیا ان کے اعتبار کے لئے کچھ شرائط ہیں؟ اور کیا ان کے مابین احکام میں کچھ فرق ہے؟

- ۲ - ہندوستان کے مختلف علاقوں میں اکثر موسم کا فرق رہتا ہے، اور فضا میں ابر، گرد و غبار یا مختلف طرح کی کثافت کے اعتبار سے بھی ان کے مابین فرق ہے، اس لئے قمری مینے کی ۲۹ ربیع الاول کو ہر جگہ مطالع یکساں صاف یا گرد آ لو نہیں رہتا ہے تو:

(الف) کیا رویت کے لئے فلکیاتی حساب سے مددی جاسکتی ہے؟ تاکہ یہ معلوم ہو کہ آج افق پر چاند کی بصری رویت کا امکان ہے یا نہیں؟

(ب) بعض قدیم اور جدید علماء کا نقطہ نظر یہ ہے کہ اگر کسی خطے میں فلکیاتی حساب سے قمری ماہ کی ۲۹ ربیع الاول کو چاند کی بصری رویت کا امکان نہ ہو اور اس کے باوجود اس خطے سے رویت ہلال کی شرعی شہادت ملتی ہے تو کیا اسے قبول کیا جائے گا، یا یہ کہ کہ ان کو غلط فہمی ہوئی ہے شہادت رد کر دی جائے گی؟

(ج) چاند کی رویت کے لئے کیا محکمہ موسمیات سے مددی جاسکتی ہے؟ یعنی اس کے علم کے لئے کہ آج مطالع صاف ہے یا گرد آلو دو کثافت



زدہ ہے اور چاند کی رویت ممکن ہے یا نہیں؟

(د) اگر ۲۹ ربیعہ بارہ مطحع ابراء لودہ اور ایک شخص کی شہادت کی بناء پر قاضی نے آغاز رمضان کا اعلان کر دیا ہو، اس کے بعد رمضان کی تیس تاریخ کامل ہو چکی ہو، ۳۰ ربیعہ رمضان کی شام کو موسم بالکل صاف ہوا اور عید کا چاند کیمیٹی کی بہت کوشش کے باوجود کسی کو عید کا چاند دکھائی نہ پڑا ہو تو کیا اگلے دن کو عید الفطر کا دن قرار دے کر عید منائی جائے گی؟ یا یہ سمجھا جائے گا کہ جس فرداً حادنے رمضان کے چاند کی گواہی دی تھی اسے مغالطہ ہوا، یا اس نے غلط بیانی سے کام لیا، لہذا اگلے دن کو رمضان کی ۳۰ ربیعہ قرار دے کر روزہ رکھنے کا فیصلہ کیا جائے گا؟

۳۔ (الف) رمضان و عیدین کے ثبوت کے لئے جبکہ مطحع صاف ہوتا کتنے افراد کی چاند کیمیٹی کی شہادت کافی ہوگی؟ چاند کیمیٹی والوں کے لئے عدل کا وہ معیار ضروری ہے جو فتحاء نے عام طور پر لکھے ہیں؟ یا موجودہ دور میں اتنا کافی ہے کہ چاند کیمیٹی والا معاشرہ میں جھوٹا نہیں سمجھا جاتا، اور صوم و صلوٰۃ کا پابند ہے؟ اور کیا مستور الحال کی شہادت معتبر ہوگی؟

(ب) چاند کیمیٹی والوں کے لئے کیا قاضی کے پاس جا کر یا جہاں نظام قضائے ہو وہاں کے مقامی علماء یا رویت ہلال کمیٹی کے ذمہ دار کے پاس شہادت دینا ضروری ہے؟ چاند کیمیٹی والوں کا بیان اصولی طور پر شہادت ہے یا خیر؟ اگر شہادت ہے تو کیا اس کے لئے شہادت اور مجلس قضاء اور شہادت کی دیگر شرائط کا پایا جانا ضروری ہے؟

(ج) چاند کیمیٹی والوں کے لئے کیا فوری طور پر شہادت دینا ضروری ہے؟ اور اگر چاند کیمیٹی کے بعد چند گھنٹوں کی تاخیر یا ایک دن اور اس سے زائد کی تاخیر کے بعد شہادت دے تو کیا ان کی شہادت قبول کی جائے گی یا رد کر دی جائے گی؟ خصوصاً جبکہ رمضان و عید الفطر کے موقع پر تاخیر سے اعلان کی صورت میں مسلمانوں کے مابین شدید اختلاف و انتشار پیدا ہو جاتا ہے۔

۴۔ (الف) صوبہ بہار و اڑیسہ اور ملک کے دیگر صوبوں میں جہاں نظام قضاء موجود ہے، اگر وہاں کے قاضی چاند ہونے کا ثبوت ہونے کے بعد اعلان کرتا ہے تو کیا اس کے حلقة قضاء کے تمام مسلمانوں پر اس اعلان پر عمل ضروری ہوگا یا نہیں؟

(ب) قاضی کی طرف سے اگر ریڈ یو یا ٹیلی ویژن کے ذریعہ متعینہ الفاظ میں اعلان ہوتا ہے تو اس کا اعلان اعلان سلطان کے حکم میں ہوگا یا نہیں؟

(ج) ہندوستان اور اس جیسے ملکوں میں اگر ایک صوبہ کے قاضی یا رویت ہلال کمیٹی نے شرعی اصولوں کی روشنی میں رویت کا اعلان کیا، تو کیا یہ صرف اسی صوبہ کے مسلمانوں کے لئے واجب العمل ہوگا یا پورے ہندوستان کے مسلمانوں کے لئے یعنی دوسرے علاقے کے مسلمانوں کے حق میں وہ محض ایک خبر ہے یا اس کے حق میں بھی اعلان سلطان کا درج رکھتا ہے؟

(د) ریڈ یو سے رویت ہلال کے اعلان کے معتبر ہونے کے لئے کیا معلم کا مسلمان کا مسلمان ہونا ضروری ہے؟ یا کوئی بھی شخص اعلان کرے، اگر تجربات سے تصدیق ہوتی ہے کہ یہ شخص قاضی یا رویت ہلال کمیٹی کی طرف خبر کی صحیح نسبت کیا کرتا ہے، تو کیا اس پر اعتماد کر لینا کافی ہے؟

۵۔ (الف) بعض علاقوں میں بالعموم مطحع ابراء لودہ ہتا ہے، اور بہت کم چاند کی رویت ۲۹ ربیعہ کو ممکن ہوتی ہے، جیسے برطانیہ، کہ سال کے کچھ یا کثیر مہینوں میں وہاں چاند ۲۹ ربیعہ کو نظر نہیں آتا تو کیا ایسی جگہوں میں ہمیشہ ۳۰ ربیعہ کا مہینہ شمار کر کے رمضان و عیدین کا فیصلہ کیا جائے؟

(ب) اگر ہر مہینہ ۳۰ دن کا شمار کیا جاتا ہے تو سال کے دنوں میں دیگر ممالک اسلامیہ کے حساب سے ہفتہ دس دنوں کا فرق پڑ جاتا ہے،



اور چار سال میں ایک مہینے کا فرق ہو جاتا ہے، تو کیا ایسی جگہوں میں چاند کی رویت کے لئے ماہرین فلکیات کے قول پر اعتماد کیا جائے؟ یا دیگر ممالک میں رویت ہلال کے اعلان پر عمل کیا جائے؟

ملک کے چند شہروں یا صوبوں کے رویت ہلال کمیٹی کے ذمہ داران کی طرف سے رویت کی ثبوت کا فیصلہ ہو جانے پر ان جگہوں کے ریڈ یو ائشیشن ان کی طرف سے رویت کا جو اعلان کرتے ہیں، دوسرے علاقوں کے ذمہ داران کس حد تک ان اعلانات پر اعتماد کر سکتے ہیں؟ کیا ان اعلانات کی بنیاد پر وہ رویت کا ثبوت مان کر اپنے علاقوں میں اعلان کر سکتے ہیں؟ اور اس کے لئے کیا کم از کم تین جگہوں کا اعلان درکار ہوگا؟

☆☆☆



سوالنامہ

مشینی ذبیحہ

- ۱- (۱) ذبح کی حقیقت لغت اور اصطلاح شرع میں۔
 (۲) ذبح کی صحت کیلئے ضروری شرائط۔
 (۳) ذبح کی تقسیم۔ اختیاری اور غیر اختیاری۔ ہر دو اقسام کے ضروری شرائط و امثلہ۔
 (۴) ذبح اختیاری کے موقع میں غیر اختیاری ذبح کے کیا احکام ہیں؟
 کیا ائمہ کے یہاں کچھ نجاش ہے؟
- ۲- (۱) ذبح کیلئے ضروری شرائط۔
 (۲) کتابی کاذبیہ
 (۳) کتابی سے مراد اور اس دور کے اہل کتاب؟
- ۳- (۱) تسمیہ کی شرط کی حقیقت۔
 (۲) متوفک التسمیہ عمداً، نسیاناً اور شہادتاً کے احکام۔
 (۳) کیا متوفک التسمیہ عمداً کی حرمت پر سلف کا اجماع تھا؟
 (۴) اگر اجماع تھا تو امام شافعی علیہ الرحمہ کے اختلاف کی کیا حیثیت ہوگی، کیا یہ اختلاف رافع اجماع سابق ہوگا؟
 (۵) تسمیہ عمل ذبح پر واجب ہے، یا یہ کہ مذبوح پر کہ وہ متعدد ہو تو تسمیہ میں بھی تعدد پایا جائے۔
 (۶) کیا ضرورتاً امام شافعی علیہ الرحمہ کی رائے پر عمل کی گنجائش ہو سکتی ہے؟ اس بارے میں وضاحت کی ضرورت ہے۔
 (۷) کیا ذبح کا تسمیہ کافی ہے یا یہ کہ معین ذبح کیلئے بھی تسمیہ کہنا ضروری ہے اور معین ذبح کا مصدقہ کون ہے؟ جانور کے بد، اور اس کے پیروں کو پکڑنے والا یا یہ کہ چھری چلانے میں مدد کرنے والا۔
- ۴- (۱) جدید عہد میں مروج مشینی ذبیحہ میں۔ بجلی کے ذریعہ چھری حرکت میں لائی جاتی ہے اور بجلی کی قوت سے چلنے والی چھری سے جانور ذبح ہوتا ہے، اس طرح ذبح کی چند صورتیں ہو سکتی ہیں:
 (الف) مشینی چھری کو حرکت دینے والے بٹن کو دباتے وقت تسمیہ کہا جاتا ہے۔
 (ب) چھری کے سامنے سے گزرتے ہوئے اور مشینی چھری کے ذریعہ ذبح ہوتے ہوئے جانوروں کے پاس کھڑے ہو کر ایک شخص تسمیہ کہتا جائے۔
 (ج) چھری کا ایک ہینڈل ہے، ایک مسلمان شخص اس پر ہاتھ رکھ کر تسمیہ کہتا رہے حالانکہ چھری کے چلنے میں اس آدمی کے عمل کا کوئی خل نہیں۔



- واضح رہے کہ مشینوں کے استعمال میں ایسا بھی ہوتا ہے کہ ہاتھ میں چھری لیکر ذبح کرنے کے بعد جانور کو مشین کے سپر دکیا جاتا ہے تاکہ ذبیحہ باقیہ مراحل سے گزر سکے۔

- ۵۔ (۱) جدید عہد میں مروجہ مشینی ذبیحہ میں الیکٹرک شاک کے ذریعہ جانور کو نیم بیہوش کر دیا جاتا ہے تاکہ وہ ایذا سے محفوظ رہے، ایسا کرنا شرعاً جائز اور مستحسن ہے یا نہیں؟

(۲) حلق پر چھری چلانے کے بجائے اگر حلق کی نئی کولمبائی میں اوپر سے نیچے چیر دیا جائے یا چیر نے کے بعد پھر چھری چلا کر حلق کاٹ جائے۔

(۳) کیا مشینی چھری کو چلانے والے بُن کوتیر کے کمان کی حیثیت نہیں دی جاسکتی کہ تیر جب جانور کے بدن کو چھیدتا ہے تو کمان رہ جاتی ہے جو کہ بُن چلانے کے متراffد ہے۔

(۴) اگر بوقت ذبح گردن الگ ہو جائے تو اس ذبیحہ کا کیا حکم ہوگا؟

☆☆☆



تجاویز:

ساتویں فقہی سمینار میں صوبہ گجرات کے مدارس کی بھرپور نمائندگی کے علاوہ ملک کے گوشہ گوشہ سے تقریباً تین سو علماء و فضلاء اور اہل دانش نے درج ذیل موضوعات پر غور و خوض کیا:

- ☆ ضرورت و حاجت شرعی
- ☆ ذبح کے مسائل
- ☆ روایت ہلال

ضرورت و حاجت کے موضوع پر تفصیلی فیصلے کئے گئے، مشینی ذیجہ سے متعلق دیگر تفصیلات تو طے پائیں، لیکن مشین کے ذریعہ ذبح کی مخصوص شکل کے سلسلہ میں اختلاف رائے باقی رہا، اور اس خاص جزئیہ میں مزید غور و فکر کے لئے فیصلہ کو ماتقی کر دیا گیا۔ روایت ہلال کے مسئلہ کو خصوصاً ہندوستان میں علمی سے زیادہ انتظامی اعتبار سے قبل غور محسوس کرتے ہوئے اسے بھی آئندہ کے لئے ماتقی کر دیا گیا، جن موضوعات اور مسائل پر فیصلے طے پائے وہ درج ذیل ہیں:

۱- ضرورت و حاجت سے مراد اور اس کے معابر ہونے کے اصول:

اسلامی شریعت کا دائرہ کسی زمانہ یا ملک و قوم تک محدود نہیں ہے؛ بلکہ قیامت تک آنے والے تمام مسلمانوں کے لئے اسلامی شریعت پر عمل کرنا واجب ہے، اسلامی شریعت جس طرح ان ممالک کے لئے ہے جن کی زمام اقتدار مسلمانوں کے ہاتھوں میں ہے، اسی طرح غیر مسلم ممالک میں بسنے والے مسلمانوں کے لئے بھی لازم الفعل ہے۔

دور حاضر میں حکومت کا دائرہ کار چند میدانوں تک محدود نہیں رہ گیا ہے، بلکہ زندگی کے تمام شعبوں کے بارے میں قانون سازی، منصوبہ بندی اور گرانی حکومت اپنا فرض اور حق تھجتی ہے، مغرب کے برپا کئے ہوئے غیر اسلامی نظام و ماحول میں رہنے والے کروڑوں مسلمان (خصوصاً غیر مسلم ممالک کے مسلمان) سخت گھنٹن اور تنگی میں ہیں، بہت سے اسلامی احکام پر عمل ان کے لئے حکومت کے قوانین کی وجہ سے دشوار تر ہو گیا ہے، اگر اسلامی احکام کو چھوڑتے ہیں تو ان کا دل انہیں ملامت کرتا ہے، آخرت میں باز پُرس اور عذاب کا خوف ان کے لئے سوہان روح بن جاتا ہے، اور اگر ان اسلامی احکام کی کامل پابندی کرتے ہیں تو انتہائی ضيق اور تنگی میں بستا ہوتے ہیں، مروجہ قوانین ان پر قدر غن لگاتے ہیں، زندگی کے بہت سے میدانوں سے انہیں دست کش ہونا پڑتا ہے۔

ان حالات میں اس بات کی شدید ضرورت ہے کہ شریعت کے رفع حرج، دفع ضرر، ضرورت و اضطرار کے اصول کی روشنی میں ان بنیادی رہنمای خطوط کی نشاندہی کر دی جائے جن کی بنیاد پر علماء اور اصحاب افتاء دور حاضر کے عمومی ابتلاء اور حاجت کے مسائل کے بارے میں صحیح فیصلہ کر سکیں؛ تاکہ شرعی اصول و قواعد کی روشنی میں جن مسائل میں شرعی جواز اور گنجائش موجود ہو، ان کے بارے میں امت مسلمہ کو غیر معمولی غیق و حرج سے نکالا جائے، شریعت کے دائرے میں مسلمانوں کے لئے یہ وہی لوت پیدا کی جائے، اور اصول ضرورت و حاجت کے بے محابا استعمال سے اباحت اور ہوا پرستی کا جو علیین خطرہ درپیش ہے اس کا سد باب بھی کیا جاسکے۔

اس سلسلے میں شرکاء سمینار بہ اتفاق آراء درج ذیل تجویز مذکور کرتے ہیں:



محود اول:

- ۱- بنیادی طور پر پانچ مصالح ہیں جن کا حصول احکام شرعیہ کا مقصود ہے: دین، حیات و زندگی (بِثَمَلِ عَزْتٍ وَآبِرُو)، نسل، عقل اور مال کا تحفظ، جو امور ان مصالح کے حصول کے لئے اس قدر ناگزیر ہو جائیں کہ ان کے فقدان کی وجہ سے ان مصالح کے فوت ہو جانے کا یقین یا ظن غالب ہو، وہ ضرورت ہیں، ضرورت فقهاء کے یہاں ایک مستقل اصطلاح ہے، جس میں "اضطرار" بھی داخل ہے؛ تاہم یہ اصطلاح بمقابلہ اضطرار کے عام اور وسیع مفہوم کی حامل ہے۔
- ۲- حاجت ایسی کیفیت ہے جس میں انسان ان مصالح پنجگانہ کے حاصل کرنے میں ایسے قابلِ لحاظ مشقت و حرج میں بستلا ہو جائے جن سے بچانا شریعت کا مقصود ہے، البتہ فقهاء کے یہاں بھی ضرورت پر حاجت اور کبھی حاجت پر ضرورت کا اطلاق کر دیا جاتا ہے۔
- ۳- ضرورت و حاجت دونوں کا تعلق بنیادی طور پر مشقت سے ہے، مشقت کا ایک درجہ وہ ہے جو تمام ہی احکام شرعیہ میں لازم ہوتا ہے، اس کا اعتبار تبدیلی احکام میں نہیں ہے، اور مشقت کبھی اس درجہ شدید ہو جاتی ہے کہ اگر اس کی رعایت نہ کی جائے تو ضرر شدید لاحق ہو جانے کا یقین یا غالب گمان ہو، یہ ضرورت ہے۔ کبھی اس سے کم درجہ کی مشقت ہوتی ہے، لیکن شریعت نے جس طرح کی مشقتوں کا انسان کو پابند کیا ہے وہ اس کے مقابلہ میں غیر معمولی ہوتی ہے، یہ کیفیت حاجت ہے۔ بس ضرورت و حاجت کی حقیقت میں بنیادی فرق مشقت کی کمی و زیادتی کا ہے۔
- ۴- ضرورت و حاجت کے احکام میں بھی فقهاء نے فرق کیا ہے، جس کا حاصل یہ ہے کہ ضرورت کے ذریعہ ایسے منصوص احکام سے بھی استثناء کی گنجائش ہوتی ہے جن کی ممانعت قطعی ہو اور جو بذاتِ خود ممنوع ہوں۔ حاجت اگر عمومی نوعیت کی نہ ہو تو اس کے ذریعہ ان ہی احکام میں استثناء کی گنجائش پیدا ہوتی ہے جن کی ممانعت بذاتِ خود مقصود نہ ہو بلکہ دوسرا محramat کے سدہ باب کے لئے ان سے منع کیا جاتا ہے۔
- ۵- حاجت اگر عمومی نوعیت کی ہو اور لوگ عام طور پر اس میں بستلا ہوں تو یہ ضرورت کے درجہ میں آتی ہے، اور اس سے نصوص میں تخصیص واستثناء کی گنجائش ہو جاتی ہے۔
- ۶- ضرورت و حاجت کی بنیاد مشقت پر ہے اور مشقت ایک اضافی چیز ہے؛ اس لئے ضرورت و حاجت کی تعین میں علاقہ و مقام، احوال زمانہ، لوگوں کی قوت برداشت، مسلم اکثریتی ممالک اور ان ممالک کے لحاظ سے جہاں مسلمان اقلیت میں ہوں فرق واقع ہو سکتا ہے، لہذا ہندوستان اور اس جیسے ممالک میں جہاں مسلمان اس موقف میں نہیں ہیں کہ قانون سازی کے کام میں موثر کردار ادا کر سکیں، ضرورت و حاجت کی تعین میں اس پہلو کو پیش نظر رکھنا ضروری ہے۔
- ۷- کسی امر کے بارے میں یہ تعین کرنا کہ وہ موجودہ حالات میں ضرورت یا حاجت کا درجہ رکھتا ہے، یہ نہایت نازک، احتیاط اور دقت نظر کا متفاصلی ہے، اس لئے ہر عہد کے علماء، ارباب افتاء کا فریضہ ہے کہ وہ اپنے زمانہ کے حالات کو پیش نظر رکھ کر طے کریں کہ اب کون سے امور ہیں جو ضرورت و حاجت کے درجہ میں آگئے ہیں اور ان کی وجہ سے احکام میں تخفیف ہو سکتی ہے، نیز یہ بھی ضروری ہے کہ ایسے نازک مسئلہ میں افراد و اشخاص کے بجائے علماء کی ایک مقدار جماعت ہی فیصلہ کرے؛ تاکہ دفع حرج کے نام پر اباحت کا راستہ کھلنے نہ پائے۔
- ۸- محramat کی کسی خاص صورت کو نص کے ذریعہ صراحتاً یاد لائیتہ حرمت سے منشی کر دیا گیا ہو تو اس صورت میں حرمت باقی نہیں رہتی



ہے، اور اس رخصت سے فائدہ اٹھانا واجب ہے، اس کے علاوہ جن صورتوں میں نص کے ذریعہ یا فقہاء کے اجتہاد کے ذریعہ رخصت و سہولت ثابت ہوتی ہے وہاں صرف رفع اثم ہوتا ہے۔
ضرورت و حاجت کی بنا پر جو سہولت دی جاتی ہے، اصولی طور پر ان کی حیثیت استثنائی ہوتی ہے۔ - ۹

محور دوم:

- ضرورت کی بنا پر اباحت و رخصت کا حکم حرام لعینہ از قبیل حق العبد، قتل نفس اور زنا کے مساوا حقوق العباد، معاملات اور تمام ابواب فقهیہ پر اثر انداز ہوگا، اور اس کی تاثیر کے حدود درج ذیل تفصیلات کے مطابق مختلف ہوں گے:
- ۱ احکام اگر مامورات کے قبیل سے ہوں اور ان کے عدم انتہا سے صرف حق شارع متاثر ہوتا ہو، جیسے کلمہ کفر وغیرہ، تو حالت اضطرار میں فی نفسه حرام ہوتے ہوئے بھی ان امور کے ارتکاب کی رخصت ہوگی، یعنی بقاء حرمت کے باوجود صرف رفع اثم ہوگا۔
 - ۲ اگر احکامات از قبیل منہیات ہوں اور ان کی خلاف ورزی سے صرف حق شارع متاثر ہوتا ہو، جیسے اُکل میتیہ، لحم خنزیر، شرب خروغیرہ، تو بحالت اضطرار یہ چیزیں مباح ہو جاتی ہیں، یعنی رفع اثم و رفع حرمت دونوں ہو جاتے ہیں، اور محظوظ پر عمل واجب ہوگا۔
 - ۳ اگر احکامات از قبیل منہیات ہوں اور ان کی خلاف ورزی سے حق العبد متاثر ہوتا ہو، جیسے ناحق قتل، زنا، اتلاف مال مسلم، تو اس کی دو صورتیں ہیں:
 - الف: اگر حق العبد کی تلافی ممکن ہو جیسے اتلاف مال مسلم، کہ اس کی تلافی بصورت ضمان ممکن ہے، تو اضطرار کی صورت میں بقاء حرمت کے ساتھ رخصت ہوگی۔
 - ب: لیکن اگر تلف شدہ حق العبد کی تلافی ممکن نہ ہو جیسے قتل و زنا، تو اس کی رخصت بصورت اضطرار بھی حاصل نہ ہوگی، اور اس پر عمل کرنا حرام ہوگا۔

محور سوم:

- محرمات کی اباحت میں ضرورت کی طرح کبھی کبھی حاجت بھی موثر ہوتی ہے، اور بعض حالات میں حاجت کو ضرورت کے قائم مقام قرار دیا جاتا ہے؛ البتہ اس کے لئے کچھ حدود و قیود ہیں جن کو لٹوڑ کرنا ضروری ہے:
- ۱ حاجت کے وقت محرمات کی اباحت میں دفع مضرت مقصود ہو، جلب منفعت مقصود نہ ہو، محض جلب منفعت کی غرض سے کسی حرام کی اجازت نہیں دی جاسکتی۔
 - ۲ حاجت کی بنا پر غیر عادی مشقت کو دفع کرنا مطلوب ہو، وہ مشقت حاجت معتبرہ کے حدود میں نہیں آتی جو عام طور پر انسانی اعمال اور شرعی احکام میں پائی جاتی ہے۔
 - ۳ مقصد کے حصول کے لئے کوئی جائز تبادل طریقہ موجود نہ ہو، یا موجود تو ہوگر مشقت شدیدہ سے خالی نہ ہو۔
 - ۴ حاجت کی بنا پر جو حکم ثابت ہوگا وہ بقدر حاجت ہی ثابت ہوگا، اس سے زیادہ اس میں توسع پیدا کرنے کی اجازت نہ ہوگی۔
 - ۵ کسی مفسدہ کو دور کرنے میں کوئی اس سے بڑا مفسدہ لازم نہ آئے۔
 - ۶ حاجت واقعی ہو، محض مسوہوم نہ ہو۔



محور چہارم:

- اباحت محظوظات کے سلسلہ میں ضرورت معتبرہ کے لئے درج ذیل شرطوں کا پایا جانا ضروری ہے:
- ضرورت با فعل موجود ہو، مستقبل میں پیش آنے والی ضرورتوں کا اندازہ و خطرہ معتبر نہیں۔
 - کوئی جائز مقدور تبادل نہ ہو۔
 - ہلاکت و ضیاع کا خطرہ یقینی ہو یا مظنون بطن غالب ہو۔
 - محترمات کے استعمال یا ارتکاب سے ضرر شدید کا ازالۃ یقینی اور نہ استعمال کرنے کی صورت میں اس کا وقوع یقینی ہو۔
 - بقدر ضرورت استعمال کیا جائے۔
 - اس کا ارتکاب اس کے مساوی یا اس سے کسی بڑے مفسدہ کا سبب نہ بنے۔

محور پنجم:

- ۱- ”ضرورت و حاجت“ جس کی وجہ سے شریعت بہت سے احکام میں رخصت و سہولت دیتی ہے اس کے پیچھے متعدد اسباب ہوتے ہیں، یہ وہ اسباب ہیں جن کو فقهاء و علماء ”اسباب رخصت“ اور ”اسباب تحفیف“ کے عنوان سے ذکر کیا کرتے ہیں۔ معروف قول کے مطابق یہ اسباب سات ہیں:

- ۱- سفر، مرض، اکراه، نسیان، جہل، عرف و عموم بلوئی اور نقص۔
- ۲- ”عرف و عموم بلوئی“ پر منی ہونے والے احکام میں اکثر و پیشتر ”ضرورت و حاجت“ اور ”رفع حرج“ ملحوظ ہوتا ہے، اگرچہ فتنی طور پر ”عرف و عموم بلوئی“ اور اس پر منی ہونے والے احکام کا دائرہ کچھ وسیع ہے۔

محور ششم:

- ۱- شرکاء سمینار کا اس بات پر اتفاق ہے کہ کسی معاملہ میں عمومی حرج و تنگی اور حاجت عامہ پیدا ہونے کی صورت میں بعض اوقات اسے ضرورت و اضطرار کا درجہ دے دیا جاتا ہے، اور سماج کو غیر معمولی ضرر اور تنگی لاحق ہونے کی صورت میں منوع و حرام چیزوں میانہ قرار پاتی ہے۔
- ۲- جن چیزوں کی حرمت نصوص شرعیہ سے ثابت ہے، اگر ان میں سے کسی کے بارے میں حاجت عامہ اور عمومی حرج و ضيق پیدا ہو تو انہیں ضرورت کا درجہ دے کر منصوص حرمت سے استثناء بہت ہی نازک اور ذمہ داری کا کام ہے، تمام اجتماعی اور ملی حاجات ایک درجہ کی نہیں ہوتیں، ان کا دائرہ اور ناگزیریت ایک دوسرے سے مختلف ہوتی ہے، اس لئے اجتماعی حاجتوں کا شرعی حکم متعین کرنے سے پہلے ان میں سے ہر ایک کا انتہائی گہرا مطالعہ ضروری ہے۔
- ۳- جب کوئی اجتماعی حاجت اس درجہ اہمیت حاصل کر لے کہ اس سے لوگوں کا بچانا انتہائی دشوار اور اس کا کوئی جائز قابل عمل تبادل موجود نہ ہو یا قانونی جرکی وجہ سے اس سے چارہ کارنہ ہو تو اس کی بنا پر منصوص حرمت پائے جانے کے باوجود اجتماعی حاجت موجود رہنے تک جواز کی گنجائش پیدا ہوتی ہے۔
- ۴- کسی اجتماعی حاجت کے بارے میں اس طرح کا فیصلہ کرنے سے پہلے اس کا انتہائی گہرا اور عمیق جائزہ ضروری ہے۔ اس جائزے



میں حسب ضرورت ماہرین قانون، ماہرین سماجیات وغیرہ سے مددی جائے، اجتماعی حاجت جس شعبہ زندگی سے متعلق ہے اس سے تعلق رکھنے والے افراد سے ضروری معلومات حاصل کرنے کے بعد ہی مقاصد شریعت اور احکام شریعت پر نظر رکھنے والے خدا ترس اصحاب بصیرت علماء اور فقهاء اس بات کا فیصلہ کر سکتے ہیں کہ کون سی اجتماعی حاجت اس درجہ کو پہنچ گئی ہے کہ اسے نظر انداز کرنے میں فوری طور پر یا مستقبل میں ملت کو غیر معمولی ضرر لاحق ہونے کا خطرہ ہے، لہذا اس کے جواز کا فیصلہ کیا جانا چاہئے۔

5- جن معاملات میں اجتماعی حاجت کی بنیاد پر نصوص میں تخصیص یا استثناء کا مرحلہ درپیش ہے ان کا فیصلہ علماء اور اصحاب افتاء انفرادی طور پر نہ کریں؛ بلکہ علماء اور فقهاء کی معتقد ب تعداد پورے غور و خوض کے بعد مقاصد شریعت، احکام شریعت، فقہی اصول و قواعد کی روشنی میں باہمی مشورہ سے اس کا فیصلہ کریں، اجتماعی فیصلہ ہی ایسے نازک معاملات میں محتاط اور قابلِ اطمینان ہوتا ہے۔

نوٹ: مفتی شیبیر احمد صاحب مراد آباد کو حرمت منصوص قطعی کی صورت میں حاجت عامہ کی وجہ سے گباش کے بارے میں اختلاف ہے۔

۲- ذبح کے مسائل:

محور اول:

۱- ذبح لغت میں چیرنے پھاڑنے کو، اور شرع میں قابو یا فتنہ جانور کی غذا و سانس کی نالیوں اور دونوں شرگ یا ان میں سے اکثر کے کاٹنے، اور غیر قابو یا فتنہ جانور کے بدن کے کسی بھی حصہ کو زخمی کرنے کو کہتے ہیں۔

۲- ذبح کی دو قسمیں ہیں: ذبح اختیاری اور ذبح غیر اختیاری۔

ذبح اختیاری میں جانوروں کی چاروں رگیں (حلقوم، مری، وجین) یا ان میں سے اکثر کاٹ دی جاتی ہیں، اور یہ ان جانوروں میں ہوتا ہے جو عمل ذبح کو انجام دیتے وقت ذبح کے قابو میں ہوں، پاتو جانوروں میں عام طور پر ذبح اختیاری ہوتی ہے، سوائے اس کے کہ جانور قابو سے باہر ہو جائے۔

ذبح غیر اختیاری جانور کے بدن کے کسی بھی حصہ کو زخمی کر کے خون بہادرینے کو کہتے ہیں۔ ذبح غیر اختیاری ان جانوروں میں ہوتا ہے جو عمل ذبح کو انجام دیتے وقت ذبح کے قابو میں نہ ہوں۔ غیر پاتو (شکاری) جانوروں میں ذبح غیر اختیاری ہوتا ہے، حالیہ کہ ایسے جانور کو پال لیا جائے یا وہ کسی اور طریقہ سے زندہ حالت میں قابو میں آ جائے۔

۳- ذبح اختیاری اور غیر اختیاری کے مشترکہ شرائط درج ذیل ہیں:

۱- ذبح کا مسلمان یا کتابی ہونا۔

۲- ذبح کا عاقل ہونا۔

۳- بوقت ذبح اللہ کا نام لینا۔

۴- اللہ کے نام کے ساتھ کسی اور کا نام شامل نہ کرنا۔

۵- بوقت ذبح جانور کا زندہ رہنا۔

۶- جانور کی موت ذبح کی وجہ سے ہونا۔

۷- آل کا تیز دھاردار کاٹنے والا ہونا۔



ذبح اختیاری کے مخصوص شرائط:

- ۱- متعین مذبوح پر تسمیہ پایا جانا۔
- ۲- متعین رگوں کا کاشنا۔
- ۳- تسمیہ اور عمل ذبح میں زیادہ فاصلہ نہ ہونا۔

ذبح غیر اختیاری کے مخصوص شرائط:

- ۱- شکاری حالت احرام میں نہ ہو۔
- ۲- جانور حرم کا شکار نہ ہو۔
- ۳- شکار کرنے والا جانور یا پرندہ تربیت یافتہ ہو۔
- ۴- شکار اگر شکاری جانور کے ذریعہ ہو تو اس کو شکار کے لئے چھوڑتے وقت، اور اگر تیر و نیزہ وغیرہ سے کیا جائے تو اس کو پھینکنے وقت تسمیہ کہا گیا ہو۔
- ۵- ذبح اختیاری اور غیر اختیاری دونوں کے موقع علیحدہ علیحدہ ہیں، جب ذبح اختیاری ناممکن ہو اسی وقت ذبح غیر اختیاری کی اجازت ہوتی ہے، لہذا اختیاری کی جگہ غیر اختیاری کی گنجائش بالاتفاق نہیں ہے۔

محور دوم:

- ۱- ذبح کرنے والے کے لئے شریعت میں جس الہیت کا اعتبار کیا گیا ہے وہ یہ ہے کہ ذبح کرنے والا عاقل ہو، بالغ ہو، یا اگر نابالغ ہو تو باشمور ہو، اور مسلمان ہو یا کتابی ہو۔
- ۲- کتابی سے مراد وہ لوگ ہیں جن کے پاس کوئی آسمانی کتاب ہو جس کی تصدیق قرآن نے کی ہو، آج کے دور میں یہود و نصاریٰ کتابی ہیں۔
- ۳- آج کے زمانہ میں جو لوگ اپنے کو عیسائیٰ یا یہودی کہتے ہیں انہیں کتابی تصور کیا جائے گا اور ان کا ذبیحہ حلال ہوگا، لالا یہ کہ ان کا مطہر، منکر خدا ہونا یقینی طور پر معلوم ہو جائے۔
- ۴- قادیانی کا ذبیحہ حلال نہیں ہوگا، چاہے وہ اپنے کو احمدی کہے یا لا ہوری۔
- ۵- واضح رہے کہ ذبح کی شرعی حقیقت کا پایا جانا ضروری ہے؛ چاہے ذبح مسلم ہو یا کتابی، اس لئے وہ تمام صورتیں جن میں براہ راست یا کسی مشین کے ذریعہ کسی جانور کو اس طرح ہلاک کیا جائے کہ اسے شرعاً ذبح نہیں قرار دیا جا سکتا تو وہ ہلاک شدہ جانور ذبیحہ نہیں کہا جائے گا اور حلال نہیں ہوگا، مثلاً گولی مار کر ہلاک کر دینا، یا بجلی کی اہروں کے ذریعہ ذبح کی جگہ کو جلا دینا، یا جسم کے کسی اور حصہ کو زخمی کر کے خون نکال دینا، یا اس جیسی دوسری صورتیں۔

محور سوم:

- ۱- از روئے شرع اسلام ذبح کے وقت اللہ کا نام لیا جانا چاہئے، اور غیر اللہ کے نام پر اگر کوئی جانور ذبح کیا جائے تو وہ حلال نہیں رہتا۔ اگر کوئی جانور ذبح کیا جائے اور اس پر بسم اللہ نہیں کہی گئی تو ایسا یا تو بھول کر ہوا ہوگا یا قصد ابسم اللہ ترک کی گئی ہوگی، اگر بسم اللہ بھول کر چھوڑی گئی تو وہ ذبیحہ حلال ہوگا، اور اگر بسم اللہ قصد اچھوڑی گئی تو جمہور فقهاء کے مسلک کے پیش نظر وہ ذبیحہ حلال نہیں ہوگا۔



حضرت امام شافعی رحمۃ اللہ علیہ کے نزدیک اگر بطور استخفاف بسم اللہ نہیں پڑھی جائے تو ذیحہ حلال نہیں ہوتا، لیکن اگر مقصود استخفاف نہ ہو مگر جان بوجھ کر کوئی شخص بسم اللہ نہ کہے تو پونکہ بسم اللہ کہنا ان کے نزدیک سنت ہے، ایسا ذیحہ حلال ہوگا۔

واضح رہے کہ جمہور فقهاء کے نزدیک بسم اللہ کہنا واجب ہے اور سیدنا امام شافعی کے نزدیک مسنون ہے، بہر حال تسمیہ واجب ہو یا مسنون، ہر مسلمان سے مبین امید کی جاتی ہے کہ وہ جان بوجھ کر بغیر اللہ کا نام لئے ذبح نہیں کرتا۔ لہذا ذیحہ کسی بھی مسلمان کا ہواں کے بارے میں ہم اس تحقیق کے مکلف نہیں ہیں کہ آیا اس پر قصد ابسم اللہ چھوڑی گئی ہے، اس لئے ہر مسلمان کے ذیحہ کو حلال تصور کرنا چاہئے۔
۲۔ واضح رہے کہ بسم اللہ کہنا عمل ذبح پر واجب ہے، اس لئے اگر عمل ذبح متعدد ہوگا تو بسم اللہ بھی متعدد ہوگا، اور اگر عمل ذبح ایک ہوگا تو بسم اللہ بھی ایک بار کہنا کافی ہوگا۔

مثالًا: ایک جانور کو بسم اللہ کہہ کر ذبح کیا گیا لیکن عمل ذبح مکمل ہونے سے پہلے وہ بھاگ کھڑا ہوا، اب اگر دوبارہ اسے ذبح کیا جائے گا تو دوبارہ بسم اللہ کہنی ہوگی۔

اور اگر ایک ہی بار چھری چلائی جائے اور اس ایک عمل ذبح سے بیک وقت کئی جانور ذبح ہو جائیں تو ایک بار کہی ہوئی بسم اللہ کافی ہوگی۔

واضح رہے کہ ذبح اختیاری میں ہر بار ذبح اور بسم اللہ کہتے وقت ذیحہ کا معلوم و متعین ہونا ضروری ہے، اس لئے کہ ایک یا زائد جن جانوروں کی نیت کر کے بسم اللہ کہی گئی ہے ان کی جگہ دوسرے جانور ذبح ہوں گے تو وہ حلال نہیں ہوں گے۔

بعض اوقات جانور ذبح کرتے ہوئے ایک سے زائد افراد ذبح کے عمل میں شریک ہوتے ہیں، مثلاً چھری کے قبضہ پر دو آدمیوں کا ہاتھ ہو یا ایک کمزور شخص کے ہاتھ کے اوپر دوسرے شخص کا ہاتھ ہو، تو ایسی صورت میں دونوں ہی افراد کو بسم اللہ کہنی ہوگی، جانور کا ہاتھ پر دوسرے کو ذبح کرنے میں شرکت نہیں ہوگی۔

محور چہارم:

۱۔ آج یہ طریقہ رواج پار ہا ہے کہ جانوروں کو ذبح کرنے سے پہلے بجلی یا کسی اور ذریعہ سے بے ہوش کیا جاتا ہے اور اسے جانوروں کے لئے الہ اور تکلیف کم کرنے کا ذریعہ تصور کیا جاتا ہے، سینار کو اس نقطہ نظر سے اتفاق نہیں ہے، اور بہتر طریقہ یہی ہے کہ بغیر بے ہوش کئے عمل ذبح پورا کیا جائے۔

۲۔ لیکن اگر کہیں یہ عمل رائج ہو اور جانور کو بے ہوش کر کے ہی ذبح کیا جاتا ہو، اور اس کا اطمینان ہو کہ الیکٹرک شاک یا دوسرے بے ہوشی کے ذرائع کے استعمال کی وجہ سے جانور محض وقتی طور پر بے ہوش ہوا ہے، مراہیں ہے، اور اس کا اطمینان ہو کہ پوری احتیاط کے ساتھ الیکٹرک والٹچ اس طرح ایڈ جسٹ کیا جاتا ہے کہ اس سے صرف بے ہوشی عمل میں آتی ہے، تو ایسے بے ہوش جانور کو اگر ذبح کیا جائے تو ذیحہ حلال ہوگا۔